

## श्रीमती मथुबाई गरवारे कन्या महाविद्यालय, सांगली

### सुवर्ण महोत्सवी उद्घाटन समारंभाचा अहवाल

सुवर्णमहोत्सवी उद्घाटन समारंभाचे आयोजन दि. ३० नोव्हेंबर २०२१ रोजी करण्यात आले. या कार्यक्रमासाठी प्रमुख पाहूणे शिवाजी विद्यापीठाचे सन्माननीय कुलगुरु प्रा. डॉ.डी.टी. शिर्के होते. गरवारे हाय-टेक फिल्मस् लिमिटेडचे संचालक आणि मुख्य कार्यकारी अधिकारी मा. सी.जे. पाठक कार्यक्रमाच्या अध्यक्षस्थानी होते. या कार्यक्रमासाठी गरवारे हाय - टेक फिल्मस् लिमिटेडचे जनरल मॅनेजर श्री. सुनील सुतावणे यांची प्रमुख उपस्थिती होती.

प्रारंभी कार्यक्रमाचे स्वागत व प्रास्ताविक सुवर्णमहोत्सवी समितीच्या समन्वयक आणि वुईमेन्स एज्युकेशन सोसायटीच्या संचालिका सौ. मेधा भागवत यांनी केले. त्यांनी गेल्या पन्नास वर्षात महाविद्यालयाने केलेली वाटचाल सांगितली. शिवाजी विद्यापीठातील पहिले मुलींचे महाविद्यालय सुरु करण्यामागची त्यावेळच्या संस्थेतील पदाधिका-यांची भूमिका विशद केली. अतिशय त्यागातून हे महाविद्यालय उभे केले. तीन विद्यार्थिनींच्या संख्येवर सुरु झालेल्या या त्यांनी महाविद्यालयाची वाटचाल निश्चितच गौरवास्पद आहे. आज एक उपक्रमशील आणि गुणवत्तापूर्ण महाविद्यालय असा नावलौकिक महाविद्यालयाने प्राप्त केल्याचे त्यांनी सांगितले.

पाहुण्यांचा परिचय महाविद्यालयाचे प्राचार्य डॉ.आर.जी.कुलकर्णी यांनी करून दिला. त्यांनी महाविद्यालयाने शैक्षणिक, क्रीडा, सांस्कृतिक अशा बहुविध पातळीवर महाविद्यालयाने केलेली प्रगती सांगितली. यावेळी या सगळ्याची फलनिष्पत्ती म्हणून महाविद्यालयास नॅककडून 'अ' मानांकन मिळाल्याचे सांगितले. वुईमेन्स एज्युकेशन सोसायटीच्या अध्यक्षा डॉ.लता देशपांडे यांनी आपले मनोगत व्यक्त केले. संस्थेशी असलेला ऋणानुबंध उजागर केला. महापुरुषांची उदाहरणे आणि महत्वाच्या कवींच्या कवितांच्या आधारे आपले विचार मांडले. शिक्षणाबरोबर आरोग्याचेही महत्व अधोरेखित केले.

कुलगुरु प्रा.डॉ.डी.टी. शिर्के यांनी पारंपरिक शिक्षणपद्धतीतील मर्यादा आता स्पष्टपणे दिसू लागल्याचे सांगितले. नव्या राष्ट्रीय शैक्षणिक धोरणामध्ये शिक्षणाचे खुलेकरण अपेक्षित आहे. येणा-या काळबदलाच्या पार्श्वभूमीवर धोरणांची आखणी केली जात आहे. तेंव्हा या बदलास सकारात्मकतेने सामोरे जाणे गरजेचे आहे. भविष्यात संशोधन, शिक्षण आणि स्वायत्त अभ्यासक्रमातून पदवी असे शिक्षणाचे तीन स्तर असतील असे सांगितले. शिक्षणाची पारंपरिक व्यवस्था आपल्याला लवचिक करावी लागणार आहे. आंतरविद्याशाखीय स्वरूपाचे शिक्षण पुढील काळात अपरिहार्य आहे. विषयाच्या संबंधित भरीव स्वरूपाचे काम करणा-या मानद प्राध्यापकांची तात्पुरती नियुक्तीही करावी लागेल. यासाठी महाविद्यालयाने स्वायत्त होणे

आवश्यक असल्याचे सांगितले. चौकटीबाहेरचे शिक्षण आता विद्यार्थ्यांना देणे गरजेचे असल्याचे त्यांनी सांगितले.

कार्यक्रमाचे अध्यक्ष मा.श्री.सी.जे. पाठक यांनी प्रारंभी गरवारे कुटुंबियांच्या जीवनकार्याचा आढावा घेतला. मातोश्री मथुबाई गरवारे यांनी अतिशय प्रतिकूल परिस्थितीत मुलांचे शिक्षण कसे पूर्ण केले. तसेच आबासाहेब गरवारे यांनीही संघर्ष करत उद्योगजगतात यशस्वी कसे झाले याचा प्रेरणादायी इतिहास सांगितला. श्री. शशिकांत गरवारेही त्याच वाटेवरून मार्गक्रमण करत असल्याचे सांगितले. सामाजिक बांधिलकीचा आबासाहेबांचा वारसाही ते पुढे चालवत आहेत. पुढे आपल्या भाषणामध्ये पाठक यांनी जागतिकीकरणाच्या स्वीकारानंतर भारता मध्ये शिक्षण आणि औद्योगिक क्षेत्रामध्ये झालेले बदल सांगितले. सद्यःस्थितीमध्ये नोकरीच्या, व्यवसायाच्या संधी लक्षात घेवून अभ्यासक्रमाची आखणी करणे गरजेचे असल्याचे त्यांनी सांगितले. यासाठी महाविद्यालयाचे स्वायत्त होणे आवश्यक आहे. तसेच औद्योगिक क्षेत्रात सामान्य माणसांना संधी दिली तर ती माणसे असामान्य कार्य करतात, असे सांगितले.

कार्यक्रमाचे आभार वुईमेन्स एज्युकेशन सोसायटीच्या उपाध्यक्षा प्रा.नीला बोडस यांनी मानले. यावेळी त्यांनी महाविद्यालयाच्या वाटचालीतील महत्वाच्या घटनाप्रसंगांची उजळणी केली. या कार्यक्रमासाठी वुईमेन्स एज्युकेशन सोसायटीच्या कार्यवाह श्रीमती स्मिता केळकर आणि संचालक मंडळातील सर्व सदस्य उपस्थित होते. या कार्यक्रमाचे सूत्रसंचालन प्रा. अस्मिता केळकर आणि प्रा. डॉ. वैशाली जोशी यांनी केले. कार्यक्रमास कनिष्ठ, वरिष्ठ, बी.बी.ए., बी.सी.ए विभागातील प्राध्यापक आणि विद्यार्थिनी मोठ्या संख्येने उपस्थित होत्या.

  
**Principal,**  
**S.M.G. Kanya Mahavidyalaya**  
**SANGLI.**